

اردو زبان

سید اولادِ رسولِ قدسی

ہم کو بہت ہے پیاری اردو زبان ہماری
ہم اس کے یہ ہماری اردو زبان ہماری

سب نے یہ بات مانی ہے شہد سے بھی میٹھی
تلخی سے یوں ہے عاری اردو زبان ہماری

محبوب ہے یہ ایسی ہر قلب میں ہے بیٹھی
سارے جہاں میں جاری اردو زبان ہماری

دنیا ہو محو حیرت ایسی کریں اشاعت
ہو جائے سب پہ بھاری اردو زبان ہماری

ہر گھر ہو اس سے روشن ہر دل ہو اس کا مسکن
ایسا ہو فضلِ باری اردو زباں ہماری

اس کو نہ سمجھو تنہا لشکر ہیں اس کے معنی
رفعت کی ہے سواری اردو زباں ہماری

اقبال و میر، غالب قدسی! تھے اس کے طالب
ہے کس قدر یہ پیاری اردو زباں ہماری



پڑھیے اور سمجھیے:

تِلخی :	کڑواپن	محبوب :	پیارا
قلب :	دل	مسکن :	رہنے کی جگہ
اشاعت :	شائع کرنا۔ طبع	فضل :	مہربانی
تہا :	اکیلا	رفعت :	بلندی
محو :	ڈوب جانا۔ کسی چیز میں کھو جانا		
طالب :	تلاش کرنے والا		

سوچیے اور بتائیے:

- ۱۔ اردو زبان ہم کو کیوں پیاری ہے؟
- ۲۔ اردو کا معنی کیا ہے؟
- ۳۔ اردو کے تین مشہور شاعروں کے نام لکھیے۔

جملوں میں استعمال کیجیے:

میٹھی :	جاری :	اشاعت :	روشن :
رفعت :			

ہدایت: استاد اس نظم کو زبانی یاد کرائیں۔